

## عظمیٰ نورین

Lecturer, Govt Women University, Sialkot

Ph.D Scholar (Urdu) GC Women University, Sialkot

## محمد محسن خالد

Lecturer, Govt Shah Hussain Associate College Chung, Lahore

Ph.D Scholar (Urdu) Northen University, Nowshehra

## مدرسائے تحقیق کے مبادی و اصول: جامعاتی تحقیق کے تناظر میں

### Abstuct

#### Rudiments of Pedagogical Research

Research is an art in its meaning but in its broader sense, it is the name of a mental attitude and lifestyle. Research also relates to literature and social sciences. Research is of great importance in scientific studies. Research is about discovering and verifying facts. Scientific methods are invariably used in research. The main reason for the substandard research in the educational institutions is not considering the interest of the students in topics. The students are hardly allowed to select the topics of their choice. Research requires the individual to think and rethink. It's only because of the research that modern human society has seen new heights in material and technological development, which were hitherto a dream for the mankind.

ذہن آدمی غور و فکر کا عادی ہوتا ہے۔ زندگی کے عام مسائل سے متعلق عموماً اور جن مسائل سے اسے خاص دل چسپی ہوتی ہے ان سے متعلق خصوصاً وہ سوچتا رہتا ہے یا سوچنے پر مجبور ہوتا ہے۔ وہ فطرتاً ترقی پسند ہے اور اپنے حالات کو بدلنا یا بہتر بنانا چاہتا ہے۔ اس لیے اس کے دماغ میں نئے نئے مسائل پیدا ہوتے ہیں یا پرانے مسائل سے متعلق نئے نئے پہلو اور شکوک اس کے سامنے آتے ہیں، وہ ان مسائل اور شکوک کو دور کر کے یقین میں بدلنا چاہتا ہے۔ یہیں سے تحقیق کی ابتدا ہوتی ہے۔

تحقیق اپنے مخصوص معنوں میں ایک فن ہے مگر اپنے وسیع معنوں میں یہ ایک ذہنی رویے اور ایک طرز زریست کا نام ہے۔ سنی سنائی، بنی بنائی اور گھڑی گھڑائی چیزوں کو بے سوچے سمجھے، بے آنکے پرکھے، بے جانچے تو لے قبول نہ کرنے کا رویہ حقائق کی نئی راہیں اور دقائق کی نئی سمتیں کھولتا اور متعین کرتا ہے۔ تجسس، کم یقینی یا دیر یقینی کارویہ انسان کے ساتھ خاص نہ ہوتا تو کتنے ہی مسئلے نامکمل اور کتنے ہی عقدے ناکشودہ رہ جاتے اور انسان اپنے آغاز سفر کے پہلے ہی پڑاؤ پر بیٹھا رہ جاتا لیکن ایسا نہیں ہوا بلکہ متاخرین نے مستفیدین کی روایت کو برقرار رکھتے ہوئے تحقیق و تدفین کی نئی راہیں ایجاد کیں اور نئی سمتوں کے دروا کیے۔

تحقیق ادب اور سماجی علوم سے بھی وابستہ ہوتی ہے۔ تحقیق ایک بہت ہی مشکل اور صبر آزما عمل ہے۔ تحقیق ہر آزمائش کا تقاضا کرتی ہے۔ علمی مطالعہ میں تحقیق کو بڑی معنویت حاصل ہے۔ تحقیق کے لیے دلچسپی، سچی لگن اور جنون درکار ہے، محقق کو اپنے موضوع یا تحقیقی کام پر اپنا سب کچھ قربان کرنا پڑ سکتا ہے۔ ان پریشانیوں اور دقتوں کے پیش نظر اکثر لوگوں نے تحقیق سے دوری اختیار کر کے تنقید کو ہی اپنا موضوع منتخب کر لیا۔ جدید دور میں آزادی سے قبل یا آزادی کے بعد سے متعلق مواد حاصل کرنا چاہیں تو بہت سی پریشانیوں کے بعد بھی اتنا مواد اور معلومات حاصل نہیں ہوتیں کہ جس سے تشنگی ختم ہو جائے۔ تحقیق کرتے وقت زندگی کے مختلف پہلوؤں کا مدلل اور سائنسی طرز پر مطالعہ کرنا بہت ضروری ہے۔

تحقیق حقائق کو دریافت کرنے اور ان کی تصدیق کرنے کا نام ہے۔ تحقیق ایسا عمل ہے جس سے صحیح اور غلط کے درمیان فرق کیا جاسکتا ہے۔ تحقیق کر اردو ادب میں محض تلاش، تفتیش،

تدوین اور تالیف سمجھا جاتا رہا ہے۔ تحقیق کے لیے کوئی مواد تلاش کر کے درج کر دینے پر ہی اکتفا کر لیا جاتا ہے۔ یہی وجہ ہے کہ تحقیق کی جدید تعریف کو نظر انداز کرتے ہوئے اس کی حدود اور مبادیات کا لحاظ رکھنا ضروری نہیں سمجھا گیا۔ حالانکہ ضروری یہ ہے کہ تحقیق کو جدید اصطلاحی مفہوم کی روشنی میں دیکھا جائے۔

تحقیق کے لغوی اور اصطلاحی معنوں میں فرق ہے۔ تحقیق پانچ حرفوں پر مشتمل لفظ 'باب تعفیل' کا مصدر ہے جس کا مادہ (ح، ق، ق) ہے۔ لغت میں اس کے معنی 'تلاش، جستجو، کھوج، تفتیش، دریافت اور چھان بین' کے ہیں۔ یہ لفظ Reaserch کا مترادف ہے۔ ویسٹر لغت میں اس کے معنی 'مخصوص اور مفصل تنقید یا تجزیہ' کے ہیں۔  
محققین نے تحقیق کی مختلف تعریفیں بیان کی ہیں:

قاضی عبدالودود:

”تحقیق کسی امر کو اس کی اصلی شکل میں دیکھنے کی کوشش ہے“۔ (۱)

عندلیب شادانی:

”تحقیق یعنی ریسرچ کا مطلب یہ ہے یا تو نئے حقائق دریافت کئے جائیں یا پھر معلوم حقائق کی کوئی ایسی نئی تعبیر پیش کی جائے کہ اس سے ہماری معلومات میں اضافہ ہو جائے“۔ (۲)

پروفیسر عبدالستار رودلوی:

”تحقیق کسی مسئلے کے قابل اعتماد حل اور صحیح نتائج تک پہنچنے کا وہ عمل ہے جس میں ایک منظم طریقہ کار، حقائق کی تلاش، تجزیہ اور تفصیل کاری پوشیدہ ہوتی ہے“۔ (۳)

ڈاکٹر جمیل جالبی:

”تحقیق دراصل تلاش و جستجو کے ذریعہ حقائق معلوم کرنے اور ان کی تصدیق کرنے کا نام ہے۔ یہ ایک ایسا علم ہے جس سے آپ صحیح اور غلط میں امتیاز کرتے ہیں اور پھر صحیح کی، مدد سے اپنی منزل کی طرف بڑھتے ہیں“۔ (۴)

ڈاکٹر سید عبداللہ:

’تحقیق کے لغوی معنی کسی شے کی حقیقت کا اثبات ہے۔ اصطلاحاً یہ ایک ایسے طرز مطالعہ کا نام ہے جس میں موجود مواد کے صحیح یا غلط کو بعض مسلمات کی روشنی میں پرکھا جاتا ہے۔‘ (۵)

مجموعی طور پر ہم یہ کہہ سکتے ہیں کہ تحقیق ایک عالمانہ تفتیش ہے جو کوئی معاشرہ نئے علم کی تخلیق کے لیے انجام دیتا ہے۔ ادبی تحقیق تخلیق کار کی دنیا اور تجربات کو محسوس کرنے کے لیے پیدا ہونے والے سوالوں کا جواب تلاش کرتی ہے۔ یہ سوالات کرداروں، منظروں، ثقافتوں، اسلوبوں، خیالوں اور ادبی تحریکوں سے متعلق ہو سکتے ہیں اور ان کا جواب سماجی، ثقافتی، نفسیاتی اور فلسفیانہ علوم کے حوالے سے دیا جاتا ہے۔

تحقیق کا مقصد حقائق کی دریافت ہے۔ ایسے موضوعات جن میں تنقیدی تعبیرات کا عمل دخل ہو، تحقیق کے دائرے میں نہیں آتے۔ تنقیدی صداقت، تنقیدی تعبیرات کا نتیجہ ہوا کرتی ہے۔ یہی وجہ ہے کہ ایک ہی مسئلے پر مختلف آراء سامنے آتی رہتی ہیں۔ جب تک کہ تحقیق میں اختلاف رائے کی اس طرح گنجائش نہیں ہوتی۔ تحقیق کا مقصد شک یا قیاس کے ذریعے حقیقت تک رسائی حاصل کرنا مقصود ہوتا ہے نہ کہ فن پارے کی توضیح و تشریحات کا مفصل اظہار۔

تحقیق کا مقصد یہ ہے کہ ادب پارے کے بارے میں پہلے سے موجود علم میں اضافہ ہو سکے اور اس کی مبادیات کو سمجھا جاسکے۔ خواہ تعریفات، بیانات اور تجربات کی صورت میں خواہ اعداد و شمار اور تقابلی مطالعے کے انداز میں۔ جامعات میں عموماً تحقیق کا یہی طریقہ رائج ہے۔

تحقیق کرتے وقت مسلسل عمل، دل جمعی اور پوری جدوجہد کے ساتھ نام و نمود سے دور رہتے ہوئے کسی خاص موضوع سے متعلق نئے حقائق کی تلاش یا معلوم اور موجود حقائق کا دوبارہ جائزہ اور اس کی بازیافت کی جاتی ہے۔ یہ ضروری نہیں ہوتی کہ جس موضوع سے متعلق تحقیق کی جارہی ہے یا اس پر تحقیق کی گئی ہے صحیح ہو۔ تحقیق پوری کی پوری صحیح بھی ہو سکتی ہے اور غلط بھی، تحقیق کا کچھ حصہ صحیح بھی ہو سکتا ہے اور کچھ حصہ غلط بھی ہو سکتا ہے۔ تحقیق شدا کام ہو جانے سے اس کا مقصد فوت نہیں ہو جاتا۔

اسلام میں کسی مسئلے پر عمل پیرا ہونے کے لیے سب سے پہلے قرآن کی طرف رجوع کرنا پڑتا ہے۔ اگر قرآن میں اس مسئلے کا حل نہ ہو تو حدیث ہے۔ اگر یہاں بھی نہ ہو تو اجماع امت

کی طرف رجوع کرنا پڑتا ہے، اور اگر اس جگہ بھی اس مسئلے حل نہ ہو تو سب سے آخر میں قیاس میں نمبر آتا ہے۔ یہاں اس مسئلہ کے متعلق سوچنے اور غور و فکر کرنے کے بعد جو صحیح اعر درست سمجھا جائے گا، اس پر عمل کیا جائے گا۔ صحیح سمجھتے ہوئے جس مسئلہ پر عمل کیا گیا ہے اگر وہ غلط ہو تو ایسا نہیں کہ عامل کبہ گار ہوگا۔ اگر مسئلہ صحیح ہے تو دو گنا ثواب ورنہ آدھا ثواب ملے گا۔ یہی ماملہ تحقیق کا ہے کہ تحقیق شدہ چیز غلط ہوگئی تو ایسا نہیں کہ اس کی ساری محنت اور کوشش رائیگان اور ضائع ہوگئیں بلکہ یہی کام دوسرے محققین کو تحقیق کی طرف راغب کرتا ہے۔

جو چیزیں ہمارے سامنے نہیں ہیں، جن کے بارے میں ہم نہیں جانتے، انہیں ڈھونڈنا اور ان سے متعلق معلومات حاصل کرنا، اور اسی طرح جن چیزوں کے بارے میں ہم کچھ جانتے ہیں۔ مگر وہ ہمارے سامنے واضح نہیں ہیں ان کو وضاحت کے ساتھ پیش کرنا ہی محقق کا کام ہے۔ فطرتاً فرزند محقق واقع ہوا ہے اور زندگی کے ہر شعبے میں تحقیقی عمل کرتا ہے۔

مجموعی طور پر ہم یہ کہہ سکتے ہیں کہ تحقیق کا مقصد نامعلوم حقائق کی تلاش اور معلوم حقائق کی توسیع یا ان کی خامیوں کی تضحیح ہے۔ ان دونوں کا نتیجہ حدودِ علم کی توسیع ہے اور حدودِ علم کی توسیع انسانی ترقی کا باعث ہے۔ اسی لیے کیلی (معروف مغربی نقاد) کی رائے میں تحقیق سب سے مشکل کام ہے جس کو سماج نے دوسری تمام سرگرمیوں سے مہر کیا ہے اور جس میں صرف چند لوگ مشغول رہتے ہیں۔ وہ کسی نئے انکشاف کو جن گ میں مارے جانے یا مذہب کے لیے زندگی وقف کر دینے پر ترجیح دیتے ہیں۔

تہذیب یافتہ سماج خود کو جاننے اور سمجھنے کی پوری کوشش کرتا ہے اور وہ اپنی اس کوشش میں اس وقت تک کامیابی حاصل نہیں کر سکتا جب تک کہ اس کے پاس اپنے آباء و اجداد کے کارناموں کی مکمل تاریخ نہ ہو۔ اس تاریخ کو مرتب کرنے میں ادبی کارناموں اور ادبی تاریخ کی کھوج اور ان سے متعلق حقائق کی تعبیر و تشریح کی ضرورت ہتی ہے۔ حقائق کو دریافت کرنے اور ان کی تصدیق کرنے کا نام تحقیق ہے۔ تحقیق کے ذریعے صحیح اور غلط کے مابین امتیاز کیا جاسکتا ہے۔ ایک بے حد خشک موضوع کا نام تحقیق ہے۔ تحقیق خشک ہی نہیں بلکہ مشکل بھی ہے۔ اس سے بھی مشکل بلکہ مشکل ترین کام کسی فن پارے کی ترتیب و تدوین و متن ہے۔ فن تحقیق جس کا ایک اہم حصہ ترتیب و تدوین متن ہے، تقاضا کرتا ہے کہ خلوص و دیانت داری سے کام لیا جائے۔ یہاں

جذبات و رواداری حمایت یا مخالفت اور قیاس آرائی کے لیے کوئی جگہ نہیں ہے۔ تحقیق سے ماضی کی صحیح بازیافت کی جاتی ہے۔

ادبی تحقیق بالخصوص مٹی تنقید کی اہمیت بہت زیادہ ہے کیونکہ تحقیق کے بغیر تخلیقی ادب کی معیادری اور صحیح تنقید ناممکن ہے۔ صحیح متن کے پیش نظر نہ ہونے اور تخلیق کے صحیح پس منظر کو سمجھنے بغیر جو بھی تنقیدی نتائج برآمد کئے جائیں گے ان کی صحت اشتباہ سے خالی نہیں ہوگی۔ تحقیق کے بغیر تنقید منزل تک نہیں پہنچ سکتی۔ تحقیق کی مدد سے تخلیق کی ادبی حیثیت کا تعین، تخلیق کار کے سماجی و معاشی ماحول اس پر اثر انداز ہونے والے عوامل اور تخلیق کار کی ذہنی ارتقاء کو صحیح طریقے سے سمجھا جاسکتا ہے تاریخی تنقید میں تحقیقی نقطہ نظر کے بغیر نقاد غلطیوں کا ارتکاب کر سکتا ہے۔

تحقیق میں عموماً سائنسی طریق کار استعمال کیا جاتا ہے بلکہ یوں کہا جاتا ہے کہ تحقیق بنیادی طور پر سائنسی طریق کار کی مرہون منت ہے تو بے جا نہ ہوگا۔ سائنسی طریقے سے کی گئی تحقیق کا نتیجہ چند دنوں میں حاصل نہیں ہو سکتا بلکہ اس کے لیے برسوں کاوشیں کرنا پڑتی ہیں۔ ادب تحقیق و تنقید سے متعلق ہے۔ ایک وقت تھا جب ادب کا تعلق صرف تنقید اور تبصرے سے تھا۔ معاشرتی و علوم و فنون کے وجود میں آنے کے بعد تحقیق کو ادب کے زمرے میں شامل کیا گیا جس سے ادب داخلی تحقیق کا موضوع بن گیا اور محقق تجرباتی عمل کی حدود سے باہر نکل آیا۔ داخلی تحقیق کے رجحان نے ادب میں خارجی تحقیق کے امکانات بھی پیدا کیے ہیں۔

خطا انسانی عمل کی تفہیم اور نئے حقائق کی دریافت میں ایک محرک کا کردار ادا کرتی ہے۔ محقق کسی بھی چیز کو اس نظر سے دیکھے کہ اس میں کوئی غلطی یا چوک ہوئی ہوگی۔ ایک محقق کے لیے ضروری ہے کہ وہ ہر کام کو شک کی نظر سے دیکھے کہ اس میں ضرور غلطی ہوئی ہوگی۔ تحقیق کی ضرورت کسی بھی چیز یا معاملے میں شک پیدا ہو جانے سے ہوتی ہے۔ تحقیق کی ابتدا شک سے ہوتی ہے، جب تک شک پیدا نہیں ہوگا تحقیق نہیں ہو سکے گی۔

معروف مغربی نقاد ایبلک نے ٹھیک کہا ہے:

’اچھا محقق ہونے کے لیے اچھا متشکک ہونا ضروری ہے۔‘ (۶)

ایبلک نے اپنی ذات کو بھی شک کی نظروں سے دیکھنے کی ہدایت کی ہے۔ کسی بھی مواد

میں شک پیدا ہونے کے بعد اسے دستیاب کر کے جائزہ لیا جاتا ہے اور کوئی فیصلہ صادر کیا جاتا ہے کہ مشکوک معاد کس حد تک صحیح ہے یا غلط۔ اس مواد پر فیصلہ کرنے کے لیے لکھنے یا بیان کرنے والے کو بھی دیکھا جاتا ہے کہ وہ کتنا معتبر ہے اور اس کے بیان و دلائل کتنے سقہ ہیں؟ اسلام میں محدثین نے تخریج حدیث کے جو اصول بنائے ہیں وہ آج بھی دینی تحقیق میں رائج ہیں اور ان سے استدلال کیا جاتا ہے۔

ڈاکٹر غلام مصطفیٰ خاں کی یہ رائے اس حوالے سے بڑی معتبر ہے:

”روایت کے بارے میں ان کے حزم و احتیاط کا عالم یہ تھا عام خلفاء یا سلاطین کے حالات اس وقت تک بیان نہیں کرتے تھے جب تک کہ ان کے پاس آخری راوی سے کے کر چشم دید گواہ تک تسلسل کے ساتھ روایت موجود نہ ہو۔ یعنی جو واقعہ لیا جائے اور وہ اس شخص کی زبانی ہو جو خود شریک واقعہ رہا ہو اور اگر وہ خود شریک واقعہ نہیں تھا تو اس واقعے تک تمام درمیانی راویوں کے نام ترتیب کے ساتھ بیان کئے جائیں اور ساتھ یہ بھی تحقیق کی جائے کہ وہ لوگ کون تھے؟ کیسے تھے؟ ان کے مشاغل کیا تھے؟ ان کا کردار کیسا تھا؟ ان کی سمجھ کیسی تھی؟ ثقہ کہاں تک تھے؟ سطحی الذہن تھے یا کثیر رس تھے؟ عالم تھے یا جاہل؟“ (۷)

ان باتوں کا پتہ لگانے کے لیے بہت سے محدثین نے اپنے زندگیاں وقف کر سیں۔ اگر راوی پر کذب، تہمت، بدعت، غفلت، ثقافت کی مخالفت یا حافطے کی کم زوری وغیرہ کا الزام ہے تو محدثین نے بلا تکلف اس راوی کو مجروح اور اس کی روایت کو مردود (موضوع) قرار دیا ہے۔ راوی یا درمیانی راویوں کی بنیاد پر حدیثوں کی کئی قسمیں بیان کی گئی ہیں۔

مغربی محققین نے اسلامی طرز تحقیق اور محدثین کے بنائے اصولوں سے استفادہ کر کے اپنی تحقیق کے معیار کو بلند کر لیا ہے۔ ان کے بہت سارے اصول محدثین کے اصولوں سے ماخوذ استفادہ ہیں۔ اردو محققین اہل مغرب سے بے حد متاثر اور مرعوب نظر آتے ہیں، انہوں نے مغربی محققین کے بنائے اصول تحقیق کو بلا تامل اپنا یا جب کہ ہمیں چاہیے کہ اسلامی طرز تحقیق کو اختیار کریں اور روایت و درایت کے معاملے میں محدثین کے بنائے گئے اصول پر عمل پیرا ہونے کی حتیٰ

الامکان کوشش کریں بھی اُردو تحقیق کا معیار کا بلند ہوگا۔

تحقیق کا حق وہی ادا کر سکتا ہے جو ایماندار، دیانت دار، ذمہ دار اور مخلص ہو۔ اس میں جذبات، قیاس آرائی اور بے جا حمایت و مخالفت کی گنجائش نہ ہو۔ تحقیق کے لیے تخیل ضروری ہے۔ ایک شاعر کے لیے تخیل جتنا ضروری ہے۔ محقق کے لیے بھی اتنا ہے ضروری ہے۔ محقق اسی کی مدد سے نئی نئی باتیں سوچتا ہے، تخیل کی بلند پروزی کے بغیر انسان حقائق جمع تو کر سکتا ہے مگر اکتشافات نہیں کر سکتا۔ تحقیقی ایک فن بھی ہے، ایک پیشہ اور لگن بھی ہے، یہ ایک دلچسپ مشغلہ ہے۔ تحقیق کاری ایک لذتِ مسلسل ہے۔ عجیب بات یہ ہے کہ جو ایک بار اس راہ پر چلا نکلا زندگی بھر پھر اسی کا ہو رہا۔ یہ الگ بات ہے کہ تحقیقی کاموں میں کوئی خاص پذیرائی اور شہرت و ناموری حاصل نہیں ہوتی۔ کوئی ادارہ محقق کو انعام سے ناہیں نوازتا اور نہ ہی اس کے پرستار ہوتے ہیں۔

تحقیق عام طور پر دو جگہوں میں کی جاتی ہے۔ ایک درس گاہوں میں اور دوسرا درس گاہوں کے باہر یا نجی یا ذاتی طور پر۔ درس گاہوں میں تحقیق کرنے والوں کی مزید دو ذیلی شاخیں ہوتی ہیں، ایک ریسرچ اسکالرز اور دوسرے نو عمر اساتذہ جو پی۔ ایچ۔ ڈی کی ڈگری کے لیے تحقیق کرتے ہیں۔ یہ کثیر تعداد میں ہوتے ہیں۔ طلباء کے ذریعے کی جانے والی تحقیق کم معیاری ہوتی ہے۔ پاکستان اور پاکستان سے باہر بہت سی یونیورسٹیاں ایسی بھی نہیں جہاں ایم۔ اے کے بعد ایم۔ فل بھی کروایا جاتا ہے۔ ایم۔ فل میں عام طور پر تحقیق و تنقید سے متعلق امتحانات بھی ہوتے ہیں ایم۔ فل میں تحقیق اور تنقید کے اصول و ضوابط اور طریق کار بتائے جاتے ہیں۔ ایم۔ فل کے بعد ریسرچ اسکالرز کو تحقیق کرتے وقت کسی فن پارے میں ترتیب و تسوید میں دقتیں کم ہوتی ہیں مگر وہ طالب علم جو ایم۔ اے کے فوراً بعد پی، ایچ، ڈی میں داخلہ لے لیتے ہیں انہیں زیادہ دقت ہوتی ہے۔

درس گاہوں میں تحقیق کے غیر معیاری ہونے کی بڑی وجہ طالب علم کی دلچسپی ملحوظ خاطر نہ رکھنا ہے۔ طالب علم کو اس کی دلچسپی کے مطابق عنوان نہیں دیا جاتا۔ بعض اوقات ریسرچ اسکالرز کے مزاج سے مختلف موضوع دے دیا جاتا ہے۔ اس موضوع سے دلچسپی نہ ہونے کی وجہ سے تحقیق کا حق ادا نہیں ہو پاتا۔ اس قسم کی تحقیق غیر معیاری ہوتی ہے۔ اس کے ذمہ دار نگران اور اراکین ہوتے ہیں جو اس قسم کا موضوع طالب علم کو کھلا کر دیتے ہیں۔

درس گاہوں کی ایک جماعت ایسی بھی ہے جس نے معیاری تحقیق کا نمونہ پیش کیا ہے۔ یہ جماعت ان تجربہ کار اساتذہ کی ہے جنہوں نے تحقیقی کام کسی سند یا ڈگری لپیکے حصول کے لیے نہیں بلکہ اپنے شوق اور دلچسپی کے لیے کیا ہے۔ ان اساتذہ کی تحقیق معیاری ہوتی ہے اور انہیں اساتذہ سے معیاری اور بہتر تحقیق کی توقع کی جاسکتی ہے۔ اس کے علاوہ محققین کی ایک جماعت ایسی بھی ہے جس نے یونیورسٹیوں سے باہر نکل کر ناقابل فراموش تحقیقی کارنامے سرانجام دیئے ہیں۔ ان کی تحقیق مقدار میں کم ضرور ہے مگر معیار میں بلند و بالا ہے۔ ایک محقق کو تحقیقی کام شروع کرنے سے پہلے دوران تحقیق کئی باتوں کا خیال رکھنا چاہیے۔ سب سے پہلے سے کچھ نا کچھ معلومات رکھنا ہو۔ موضوع کے انتخاب میں ذہنی صلاحیتوں کا لحاظ رکھنا بہت ضروری ہے۔

تحقیق کے لیے جن چیزوں کی ضرورت ہوگی ان کی فراہمی پر بھی نظر ہونی چاہیے۔ تحقیق موضوع کے لیے ایک خاکہ ہونا چاہیے بغیر کسی خاکے کے موضوع کی تکمیل صحیح طریقے سے نہیں ہو سکتی اور نا ہی یہ کام واضح اور منظم ہو سکتا ہے۔ تحقیق کے لیے ایسے موضوع کا انتخاب ہونا چاہیے جس پر آزادانہ قلم اٹھایا جاسکے۔ محقق کے لیے ضروری ہے کہ وہ راست گفتار اور عصیت سے پاک ہو۔ تحقیق میں دروغ گوئی، مبالغہ اور تعصب کے لیے کوئی جگہ نہیں۔ تحقیقی زبان میں تشبیہات و استعارات کے استعمال سے احتراز کرنا چاہیے۔ تحقیق کی عبارت ایسی ہونی چاہیے جو با آسانی سمجھ میں آجائے۔ تحقیقی عبارت کا واضح اور غیر مبہم ہونا بہت ہے ضروری ہے۔

مجموعی طور پر ہم یہ کہہ سکتے ہیں کہ تحقیق میں جذبات یا قیاس آرائی کو داخل نہیں ہونا چاہیے اور نہ اسے حمایت یا مخالفت سے واسطی رکھنا چاہیے۔ محقق کا نقطہ نگاہ اور طریقہ کار سائنسی ہونا چاہیے۔ سائنسی نقطہ نگاہ، وہ نقطہ نگاہ ہے جو مشتبہ حقائق سے پردہ اٹھا سکے۔ سائنسی طریقہ کار کے ذریعے محقق شک کو یقین اور حقیقت کے عمل میں تبدیلی کرنے کا فریضہ ادا کرتا ہے۔ جس آدمی کو غور و فکر سے عشق نہیں وہ ذہنی طور پر ترقی نہیں کر سکتا، جسے مسائل سے دلچسپی نہیں اسے غور و فکر سے عشق نہیں ہوتا۔ مسائل سے دلچسپی، ذہنی تجسس کا باعث ہوتی ہے اور ذہنی تجسس آدمی کو جلد بازی سے باز رکھتا ہے اور نئے حقائق کے لیے سرگرم تلاش یعنی تحقیق کی ترغیب دلاتا ہے۔

تحقیق ہر فرد کو کچھ نہ کچھ سوچنے اور غور و فکر کرنے پر مجبور کرنے پر مجبور کرتی ہے خواہ مرد

ہو یا عورت، بچہ ہو یا جوان یا بوڑھا۔ ہر ایک کی فطرت میں غور و فکر کرنے اور سوچنے کا عمل قدرت نے ودیعت کر رکھا ہے۔ حضرت آدم سے لے کر آج تک غور و فکر کا یہ عمل جاری ہے۔ اللہ تعالیٰ نے حضرت آدم اور ان کی اہلیہ حضرت حوا کو گندم (یا اس طرح کا کوئی پھل) کھانے سے منع کیا تو ابلیس نے آکر انہیں بہکا یا کہ اگر آپ نے اس ممنوعہ شجر کا پھل کھا لیا تو ہمیشہ جنت میں رہیں گے۔ اللہ تعالیٰ آپ لوگوں کو زیادہ دنوں تک جنت میں نہیں رکھنا چاہتا اسی لیے اس پھل کو کھانے سے منع کیا ہے۔ حضرت آدم و حوا ابلیس کے اس بہکاوے میں آگئے اور سوچا اگر ہم اسے کھائیں گے تو ہمیشہ کے لیے یہیں جنت میں رہیں گے وگرنہ کہیں اور بھی بھیجے جاسکتے ہیں، تھوڑا غور و فکر کے بعد اسے کھا ہی لیا۔ حکم عدولی کی بنا پر جنت سے نکال کر زمین پر بھیج دیئے گئے۔

مرد و دو بارگاہ الہی کے مرتکب ٹھرنے اور جنت سے نکالے جانے کے بعد حضرت ابراہیم نے خدا کی جستجو کے، بہت غور و فکر کیا اور یہ جاننا چاہا کہ ہمارا خدا کون ہے؟ انہوں نے کبھی ستاروں کو کبھی چاند کو، کبھی سورج کو اور دیگر اشیا کو خدا کا منصور سمجھا۔ ایک مدت تک خدا کی تلاش میں سرگرداں رہے آخر! انتھک تلاش و جستجو کے بعد اپنے معبود حقیقی کو پا ہی لیا۔ غور و فکر اور سوال و جواب یعنی مکالمہ کا عنصر حضرت آدم و حوا تک محدود نہیں ہے بلکہ بعد کو یعنی اب بھی انسان کا یہ مصرف رہا ہے کہ وہ کائنات کے اور مطلق کائنات کے اسرار رموز سے آگاہی اور اس کی ہیئت و ماہیت کا صحیح ادراک کرنے کے لیے اپنے بزرگوں اور بڑوں سے طرح طرح کے سوالات کرتا ہے اور چیزوں سے متعلق جاننا چاہتا ہے۔

تشکیک و حقائق کی دریافت کا عمل بچپن سے شروع ہو جاتا ہے۔ اگر بچے کی موجودگی میں اس کا باپ کہیں جا رہا ہو تو وہ پوچھتا ہے کہ: ”ابا! آپ کہاں جا رہے ہیں؟“ اسی طرح بچے کی موجودگی میں اس کا باپ جب گھر آتا ہے تب بھی ہو بچہ پوچھتا ہے کہ ابا کہاں گئے تھے؟ بچہ جب کوئی چیز دیکھتا ہے تو اس کے متعلق دریافت کرتا ہے کہ یہ کیا ہے؟ کہاں تھی؟ اسے کون لایا؟ بچے ہی کیا ہم بھی جب اپنے پڑوسی کے گھر میں کسی نئے چہرے کو دیکھتے ہیں تو یہ جاننا چاہتے ہیں کہ وہ کون ہے؟ کہاں سے آیا ہے؟ کس لیے آیا ہے؟ اور اس سے متعلق قیاس آرائی کرتے ہیں، غرض یہ کہ تحقیق، تلاش و جستجو، دریافت اور چھان بین انسانی فطرت کا ایک حصہ ہے جو ہمیں تحقیق کرنے کا جواز مہیا کرتی ہے اور یوں

ہم کائنات کے اسرار رموز کی حقیقت تک رسائی حاصل کرنے میں کامیاب ہو جاتے ہیں۔ یہ صرف تحقیق سے ہی ممکن ہے کیونکہ تحقیق ہی کسی چیز کی اصلیت اور نقلیت کے درمیان میسر کرتی ہے۔

تحقیق ایک مسلسل عمل ہے۔ نئے واقعات کا علم ہوتا رہتا ہے اور مرد و وقت کے ساتھ ہوتا رہے گا۔ اس لیے کہ ذرائع معلومات میں اضافہ ہوتا رہتا ہے۔ یہ نہیں کہا جاسکتا کہ کونسی حقیقت کتنے پردوں میں چھپی ہوئی ہے۔ اکثر صورتوں میں ہوتا یہ ہے کہ جبابات بالترتیب اُٹھتے ہیں۔ یہی وجہ ہے کہ تحقیق کی اصلیت کا تعین اس وقت تک حاصل شدہ معلومات پر مبنی ہوتا ہے۔ یہ واضح ہو جانا چاہیے کہ اس سے نئی معلومات کی نفی نہیں ہو سکتی۔ جب بھی ایسی معلومات حاصل ہوں گی جو اصول تحقیق کے مطابق قابل قبول ٹھہرے تو اسے لازماً قبول کر لیا جائے گا اور اس کے مطابق صورت حال کو تسلیم کر لیا جائے گا۔ خواہ وہ نئی معلومات سابقہ مسلمات کی تکذیب کرتی ہو یا ان کی مزید تصدیق کرتی ہے۔ دریافت کا عمل اسی طرح جاری رہتا ہے۔ اس عمل سے تحقیق کا سفر آگے بڑھتا ہے۔

تحقیق نہ صرف شک کو رفع اور تھیر کو دور کرتی ہے بلکہ آدمی کے لیے نئی نئی راہیں کھولتی ہے۔ وہ مسائل کو حل کرتی اور گتھیوں کو سلجھاتی ہے۔ وہ خامیوں کو دور کرتی ہے اور خوب سے خوب تر جستجو میں رہتی ہے۔ تحقیق آئین نو کی قدر کی سکھاتی ہے۔ انسان کے مقاصد کی تکمیل میں معاون ثابت ہوتی ہے۔

موجودہ دور میں بہت سی جھنسی و مادی ترقی کا سبب یہی تحقیق ہے۔ ریل اور جہاز کی تیز رفتاری نے سفر اور ذرائع آمد و رفت میں آسانیاں پیدا کر دی ہیں۔ انجنیئرنگ کے کارناموں نے اولادِ آدم کو مہوت کر رکھا ہے۔ بجلی کی روشنی سے تاریک دیہات جگمگا رہے ہیں۔

ریڈیو اور ٹرانسسٹر نے ایک ملک کو دوسرے ملک سے باہم شہر و شکر کر دیا ہے۔ ریگ زار، سرسبز و شاداب میدانوں میں تبدیل ہو رہے ہیں۔ شجر زمیں لہلاتے کھیتوں میں بدل رہی ہے۔ بہت سے خطرناک امراض کا تقریباً خاتمہ ہو چکا ہے یا اس کا کامیاب علاج تلاش کیا جا چکا ہے۔ غرض علوم و فنون کی ترقی، تعلیم و تربیت کے ماہرانہ طریقے، زندگی کی راحت کے سامان کی فراوانی، انسانی دُکھوں کا علاج اور مشکلات کا حل، تحقیق ہی کی بدولت ہے۔ مختصر یہ کہ تحقیق کا مقصد انسانیت کی خدمت ہے۔



حواشی:

- ۱- عبدالستار، ردولوی، مرتبہ، ادبی ولسانی تحقیق اصول اور طریق کار، کراچی، انجمن ترقی اردو، ۱۹۸۴ء، ص ۷۷
- ۲- ادبی ولسانی تحقیق اصول اور طریق کار، ص ۸۹
- ۳- ایضاً، ص ۱۳
- ۴- جمیل جالبی، ڈاکٹر، نئی تنقید، دہلی ایجوکیشنل پبلیشنگ ہاؤس، ۱۹۹۴ء، ص ۶۶
- ۵- ادبی ولسانی تحقیق اصول اور طریق کار، ص ۱۱۱
- ۶- گیان چند جین، ڈاکٹر، تحقیق کائن، اسلام آباد، مقتدرہ قومی زبان، طبع سوم، ۲۰۱۲ء، ص ۲۰
- ۷- ادبی ولسانی تحقیق اصول اور طریق کار، ص ۱۰۱
- ۸- گیان چند جین، ڈاکٹر، تحقیق کائن، اسلام آباد، مقتدرہ قومی زبان، طبع سوم، ۲۰۱۲ء، ص ۳۶